

محمد نفیس خاں ندوی \*

## اسلاموفوبیا

کسی طاقتور چیز سے خوف محسوس کرنا انسان کی فطری کمزوری ہے، تاہم یہ کمزوری نہ قابل سرزنش ہے اور نہ باعث تشویش، لیکن جب یہ خوف حد سے بڑھ جائے اور اعصاب پر اثر انگیز ہو جائے اور پھر اس طاری خوف کی کوئی منطق بھی نہ ہو تو پھر یہ کیفیت ”فوبیا“ کہلاتی ہے۔ مغربی مفکرین اسلام کو ایک انتہائی طاقتور، اثر انگیز اور انقلاب آفرین مذہب تسلیم کرتے ہیں، اسی لیے وہ اسلام کے بڑھتے پھیلاؤ کو لے کر شدید ذہنی خوف و ہراس میں مبتلا ہیں، اور خوف کی اسی کیفیت کو ”اسلاموفوبیا“ سے تعبیر کیا جاتا ہے۔

یورپ و امریکہ نے ہمیشہ سے مسلمانوں کو اپنا سیاسی، دینی اور ثقافتی حریف سمجھا ہے، کیونکہ صرف اسلام ہی وہ مذہب ہے جو انہیں براہ راست چیلنج کرتا ہے، اور مغرب کے مقابل یہی وہ مخصوص تہذیب ہے جس کے اندر پوری دنیا کو اپنی آغوش میں لینے کی طاقت و صلاحیت ہے، یہی وجہ ہے یورپ میں مسلمانوں کی بڑھتی ہوئی تعداد سے مغربی مفکرین ہمیشہ سے فکر مند رہے ہیں، اور انہوں نے اس کی وسعت و اثر انگیزی کو روکنے کی ہر ممکن کوشش بھی کی لیکن یہ بھی ایک حقیقت ہے کہ اسلام کے خلاف جس قدر پروپیگنڈہ کیا گیا اسلام کا دائرہ اتنا ہی پھیلتا گیا، لوگوں نے اس میں دلچسپی لی، اسے موضوع بحث بنایا، اس کا مطالعہ کیا اور پھر اسلام سے متاثر ہو کر اسلام قبول کر لیا۔

مغرب اور اسلام کے تصادم کی تاریخ بہت پرانی ہے، تاہم اس تصادم میں صلیبی جنگوں کے بعد سے شدت پیدا ہوئی، جو کلیسا اور سیاسی حکمرانوں کی طرف سے مسلمانوں پر تھوپنی گئی تھی، اور ان جنگوں کا مقصد سیاسی و معاشی مفادات کا حصول تھا جس میں انہوں نے اپنے عوام کو بھی شریک کیا، اور اسے مذہبی رنگ میں یہاں تک رنگ دیا کہ اس میں شریک ہونے والے کی مغفرت کا اعلان کر دیا گیا، لیکن مسلمانوں

\* معاون مدیر پیام عرفات، نکیہ کلاں رائے بریلی یوپی

کے جذبہ ایمانی، اخلاقی قوت اور عسکری ہوش مندی کے باعث یورپ کو مسلسل شکست کا سامنا کرنا پڑا تھا۔

صلیبی جنگوں نے پوری عیسائی دنیا پر خوف و ہراس طاری کر دیا، مرعوبیت کا یہ عالم تھا کہ انہوں نے عربی زبان اور عربی بود و باش کو پوری طرح اختیار کر لیا تھا، لیکن مغربی مفکرین اور قائدین نے ان جنگوں میں اپنی شکست کو بہت ہی سنجیدگی سے لیا، شکست کی وجوہات اور مسلمانوں کی کامیابی کے اسباب کا جائزہ لیا، اور پھر اپنی جنگی حکمت عملی کو پوری طرح بدل کر اپنی ساری توانائی مسلمانوں کے خلاف ایک نئے محاذ کے قیام میں صرف کر دی جس کا محور علمی و فکری اور سیاسی و معاشی میدان تھا، اور جس کا مقصد مسلم حکومتوں کو آپس میں لڑا کر کمزور کرنا تھا جس کے لیے انہوں نے ہر طرح کے حربہ کو رو رکھا، یہ گویا کہ یورپ کی ترقی کا نقطہ آغاز تھا۔

مسلم حکومتیں یورپی سازشوں کا پوری طرح شکار ہوئیں، اور نظام مملکت کے استحکام کے بجائے غیر ضروری مسائل میں الجھ کر نزاع باہمی میں گرفتار ہو گئیں، نتیجتاً خانہ جنگی کی نوبت آ پہنچی، پھر رفتہ رفتہ ان حکومتوں کا اتحاد پارہ پارہ ہوا اور بالآخر ان کا چراغ ہی غل ہو گیا۔

سولہویں صدی کے بعد یورپ نے اپنے سیاسی و معاشی ترقی کے مراحل طے کیے، اور مغربی ممالک یعنی ہسپانیہ، برطانیہ، فرانس، پرتگال اور روس و امریکہ وغیرہ نے مسلم ممالک پر قبضہ کر کے وہاں کے باشندوں کو اپنا غلام بنا لیا، قومی وسائل کو جی بھر کر لوٹا، مخالفت کرنے والوں کو موت کے گھاٹ اتار دیا، اور بربریت کی ایسی کارروائیاں کیں جن کی نظیر تاریخ میں نہیں ملتی، یورپی سامراج کی یہ تاریخ پوری انسانیت پر ایک بدنما داغ ہے۔

بیسویں صدی میں مغربی استعمار کے مظالم سے تنگ آ کر عوام نے بغاوت شروع کر دی، خصوصاً علماء کرام نے جہاد کیا اور مسلمانوں کے تہذیب و تمدن کو محفوظ رکھا، انقلابات کی ان آندھیوں کے سامنے مغربی طاقتوں کے پاؤں اکھڑ گئے اور ان کو مسلم ممالک سے نکلنا پڑا، لیکن جاتے جاتے اپنے پیچھے وہ اپنے کٹھ پتلی حکمران طبقے کو بھی چھوڑ گئے، یہ حکمران ملک کی دولت اور وسائل پر قابض ہو گئے، اور آزادی کے ثمرات سے عوام کو محروم کر دیا گیا، چنانچہ عام لوگ تعلیم و تربیت حاصل کر کے مغربی ملکوں کا رخ کرنے لگے جہاں مختلف کاموں کی خاطر افرادی قوت درکار تھی، اور اس طرح بیسویں صدی میں لاکھوں مسلمان فرانس،

برطانیہ، امریکہ، جرمنی، اٹلی، ہالینڈ، اسپین، آسٹریا، ڈنمارک اور ناروے وغیرہ پینچے اور نوکریاں کرتے کرتے وہیں کی سکونت اختیار کر لی، ان لاکھوں مسلمانوں میں ایک بہت بڑی تعداد ان کی بھی تھی جو مغربی تہذیب و ثقافت میں گھرے ہونے کے باوجود اسلامی ثقافت و اسلامی اقدار سے پوری طرح وابستہ اور اپنے ملی شخص پر قائم رہے۔ اس کے علاوہ دعوت و تبلیغ سے اسلام کی اشاعت کا سلسلہ بھی شروع ہوا، رفتہ رفتہ مسلمانوں کی تعداد میں نمایاں اضافہ ہوتا گیا، تجارت اور ملازمتوں میں بھی ان کی نمائندگی محسوس کی جانے لگی، پھلتے پھولتے مسلمانوں کو برداشت کرنا اہل مغرب کے لیے آسان بات نہ تھی، چنانچہ مسلمانوں کی مخالفت کا آغاز شروع ہوا، اور بعض اہم ممالک جیسے برطانیہ، جرمنی اور فرانس وغیرہ میں مغربی رہنما یہ کہنے لگے کہ مسلمان مہاجر قوم ہیں اور یہ لوگ ہمارے نوجوانوں سے ملازمتیں چھین کر انھیں بے روزگاری کے دلدل میں دھکیل رہے ہیں لہذا ملک میں ان کی آمد پر پابندی لگائی جائے۔ بعض مغربی رہنماؤں نے یہ اعتراض بھی کیا کہ یہ مسلمان تعصب پسند ہیں اور ملک کے حق میں وفادار نہیں ہیں کیونکہ یہ مغربی اقدار و روایات کو اختیار کرنے کے بجائے اپنے مذہبی رسم و رواج کے پابند ہیں، اور معاشرہ میں اپنی الگ حیثیت رکھتے ہیں جو مغربی معاشرہ کے بالکل خلاف ہے۔

مذکورہ وجوہات کی بنیاد پر مغربی ممالک میں مسلمانوں کو شک و استہزاء کی نظر سے دیکھا جانے لگا، ان کی حقارت کی جانے لگی، ان کے ساتھ مجرموں جیسا سلوک کیا جانے لگا اور مختلف شعبوں میں وہ تعصب کا نشانہ بننے لگے تاہم سوویت یونین کے زوال تک مسلم دشمنی میں شدت نہیں پیدا ہوئی تھی کیونکہ اس وقت تک پورا یورپ کمیونزم سے نبرد آزما تھا، اور اس کی ساری توانائی کمیونزم کو پسپا کرنے میں صرف ہو رہی تھی۔

سوویت یونین کے خاتمہ کے بعد یورپ نے مغربی اقوام میں اسلامی رسوخ اور اس کے بڑھتے ہوئے اثر کو اپنے مذہبی و سیاسی چودھراہٹ کے لیے خطرہ محسوس کیا، چنانچہ مختلف محاذوں پر انھوں نے مسلمانوں کے خلاف مورچے سنبھالنے شروع کیے، میڈیا و لٹریچر کے ذریعہ بھی مسلمانوں کو حراساں کیا جانے لگا، پر تشدد واقعات بھی رونما ہونے لگے، اور پھر نائن الیون کا ڈرامہ اسٹیج کیا گیا جس کے بعد مسلم مخالفت میں زبردست شدت پیدا ہوئی، اور اس شدت میں خوف و دہشت کا عنصر بھی شامل کر دیا گیا جس کے نتیجے میں مغربی اقوام ”اسلاموفوبیا“ کے مرض میں گرفتار ہوتی چلی گئی۔

نائن الیون کے ڈرامہ کے بعد مذہبی بنیادوں پر مسلمانوں کے ساتھ امتیازی سلوک برتا گیا، حجاب پر

پابندی کی آوازیں بلند کی گئیں، قرآن کے نسخے جلانے گئے، پیغمبر اسلام کی شان میں گستاخیاں کی گئیں اور پھر پُر تشدد واقعات کا ایک سلسلہ چل پڑا جس میں بڑی تعداد میں بے گناہ مارے گئے، عزتیں تاراج کی گئیں، لوگ زندہ جلانے گئے، دوکان و مکان لوٹے گئے، اور پوری دنیا کے سامنے اسلام کو ایک دہشت پسند مذہب کے طور پر پیش کر دیا گیا، اور یہ ساری حیوانیت صرف اس لیے برتی گئی کہ یورپ و امریکہ میں اسلام کے بڑھتے ہوئے قدم رک جائیں اور لوگ اسے دیش نکالا کر دیں لیکن.....

لیکن ان تمام پریپیگنڈوں اور پر تشدد کارروائیوں کے بعد اسلام ایک عالمی موضوع بن گیا، اور خاص کر یورپ و امریکہ کے عوام کی توجہ و دلچسپی کا مرکز بن گیا، لوگوں میں تجسس پیدا ہوا، کچھ نے حقیقت جاننے کے لیے تو کچھ نے خامیاں ڈھونڈنے کے لیے اس کا مطالعہ شروع کیا، انٹرنیٹ کی دنیا میں لفظ ”محمد“ اور ”اسلام“ کو سب سے زیادہ سرچ کیا جانے لگا، قرآن کریم کے رکارڈ توڑ نسخے فروخت ہوئے، یورپ و امریکہ کے بازاروں میں اسلامی کتابوں کی مانگ بڑھتی گئی، یونیورسٹیوں میں اسلام پر پی ایچ ڈی کرنے والوں کا سلسلہ چل پڑا، سیکڑوں اداروں نے اسلامک اسٹڈیز کے شعبے قائم کیے، اور پھر اسی مطالعہ و تحقیق نے ان کے ذہنوں کو ہمیںز کیا، اسلام کی حقانیت و مسیحیت نے ان کے دماغوں کو روشن کر دیا، میڈیا کے پروپیگنڈوں کی قلعی کھل گئی، اور ایک بہت بڑی تعداد حلقہ بگوش اسلام ہوئی، ان میں مغرب کے ذہین اور اعلیٰ دماغ بھی شامل تھے، مختلف شعبوں کے ماہرین بھی تھے، اور مختلف میدانوں کی اہم شخصیات بھی تھیں۔

گزشتہ چند سالوں جن معروف شخصیات نے اسلام کو اختیار کیا ان میں بطور ذکر چند نام یہ ہیں: عرب ٹیلنٹ میں دوسرا مقام حاصل کرنے والی تینیس سالہ امریکی پاپ گلوکارہ جنیفر گراوٹ، فلپائن کے شہرہ آفاق گلوکار فریڈی ایگلوکر، تھائی لینڈ میں جرمنی کی سفیر یا سمین، فتنہ فلم کے پروڈیوسر اناؤڈ فائڈ ورن، باکسر محمد علی، ایوان ریڈی مریم، ماہر تعلیم پروفیسر کارل مارکس، بارطانونی ماڈل کارلے واٹس، عالمی شہرت یافتہ ڈاکٹر ولیمز، مبلغ یورپ محمد یوسف، معروف پاپ سٹار مائیکل جیکسن کے ایک بھائی و بہن جیسے سیکڑوں معروف افراد ہیں جنہوں نے مختلف ادوار میں اسلام کی ابدی صداقت اور حقانیت کے سامنے سر تسلیم خم کیا ہے، ان کے علاوہ پاپ سٹار مائیکل جیکسن اور شہزادی ڈیانا کے بارے میں بھی خبریں تھیں کہ انہوں نے بھی اسلام کو قبول کر لیا ہے۔

تمام سازشوں اور پریپیگنڈوں کے باوجود آج اسلام ہی اہل یورپ میں سب سے مقبول اور تیزی سے پھیلنے والا مذہب ہے، اور اسلاموفوبیا ایک عارضی مرض ہے جس کا علاج خود مذہب اسلام ہی ہے۔